



## Qorti tal-Maġistrati (Malta)

**RIK NRU 198/2019: NO DEPOSIT CARS MALTA LIMITED (C85780)**

**V. BILJANA BUNTESKA (ID. 189757A)**

(AMMONT DOVUT – KAPITOLU GĦAS-SUBIZZJONI)

**MAĠISTRAT: DR. VICTOR G. AXIAK**

**14 ta' Marzu 2022**

IL-QORTI,

wara li rat ir-rikors ta' No Deposit Cars Malta Limited ("ir-rikorrenti" jew "il-kumpanija rikorrenti") ipprezentat fis-17 ta' Settembru 2019,

wara li rat li bl-Ordni tagħha tat-30 ta' Settembru 2019<sup>1</sup> maħruġa skond l-Art. 173(1) tal-Kap. 12 tal-Liġijiet ta' Malta l-Qorti *inter alia* ordnat lil Biljana Buneska ("l-intimata") sabiex tippreżenta r-risposta tagħha u jekk ikun il-każ, kontrotalba, fi żmien għoxrin ġurnata min-notifika,

wara li rat li l-intimata giet notifikata bir-rikors promotur fl-20 ta' Marzu 2020, ossia tlett ijiem ta' xogħol wara l-pubblikazzjoni fil-Gazzetta tal-Gvern,

wara li rat illi l-intimata baqgħet ma' daħhlet l-ebda risposta u naqset milli tidher għas-seduta tat-28 ta' Frar 2022<sup>2</sup>,

wara li rat il-kapitolu għas-subizzjoni tal-intimata pprezentat mill-kumpanija rikorrenti fis-seduta tat-28 ta' Frar 2022<sup>3</sup>,

---

<sup>1</sup> Fol 7

<sup>2</sup> Fol 54

<sup>3</sup> Fol 55

wara li rat illi l-intimata għal darb' oħra naqset milli tidher fis-seduta tal-14 ta' Marzu 2022<sup>4</sup>,

wara li semgħet il-konferma tal-ammont dovut mir-rappreżentant tar-rikorrenti fis-seduta tal-14 ta' Marzu 2022 u wara li rat li s-sortje gie ridott permezz ta' dikjarazzjoni in atti fl-istess seduta,

wara li rat id-dokumenti kollha l-oħra esebiti fil-kawża,

qed tagħti din is-

## **Sentenza**

1. Il-kumpanija rikorrenti qed titlob mill-intimata l-ħlas tas-somma ta' għaxart elef tmien mija u erbgħin euro (€10,840) oltre l-imgħax, rappreżentanti l-ħlas dovut fuq il-prezz tal-vettura Peugeot targata FCI 392, li giet akkwistata minnha permezz ta' kuntratt "*hire and purchase*" datat 12 ta' Jannar 2019 għall-prezz ta' tlieta u għoxrin elf u erba' mitt euro (€23,400), liema vettura minħabba inadempjenza ta' ħlas da parte tal-intimata giet mibjugħa għall-valur ta' ħdax-il elf euro (€11,000) u liema ammont reklamat mir-rikorrenti jirrappreżenta d-differenza bejn il-bilanċ dovut mill-intimata u l-prezz li nbiegħet l-istess vettura ai termini tal-klawsola 7.2 tal-istess ftehim. Intalbu ukoll l-ispejjeż ta' mandat ta' sekwestru bla numru kontra l-intimata li giet ingunta in subizzjoni.
2. L-intimata, notifikata skond il-liġi, baqgħet ma' dahhlet l-ebda risposta u naqset milli tidher għas-seduta tat-28 ta' Frar 2022<sup>5</sup>.
3. Kien għalhekk li fl-istess seduta ir-rikorrenti giet awtorizzata mill-Qorti sabiex tippreżenta kapitolu għas-subizzjoni tal-intimata Fil-kapitolu, ir-rikorrenti talbet lill-intimata '*tipprova bil-gurament li hija debitrice tar-rikorrenti fis-somma u għar-raġunijiet indikati fir-rikors*'. Il-kawża imbagħad thalliet għas-subizzjoni tal-intimata għall-14 ta' Marzu 2022.
4. L-intimata għal darb' oħra naqset milli tidher fis-seduta tal-14 ta' Marzu 2022 u dan sabiex twiegeb għad-domanda tar-rikorrenti.

## **Il-liġi u l-każistika kif applikabbli għall-intimati f'din il-kawża**

5. L-Artikolu 171(2) tal-Kap. 12 tal-Liġijiet ta' Malta li jitratta t-"*tmexxija fil-Qrati Inferjuri*" jipprovdi testwalment kif ġej:

---

<sup>4</sup> Fol 56

<sup>5</sup> Fol 54

*'Il-kawża għandha titmexxa sommarjament skont l-artikolu 215.'*

6. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

*'Il-qrati msemmijin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-ġustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu mal-mod li bih għandu jitmexxa fil-qrati hawn fuq imsemmija bħal ma jingħad hawn fuq.'*

7. L-Artikolu 702(1) tal-Kap. 12 tal-Liġijiet ta' Malta jiddisponi kif ġej:

*'Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviż imsemmi fl-artikolu 171.'*

8. L-Artikolu 699 tal-Kap. 12 tal-Liġijiet ta' Malta però jipprovdi ukoll illi:

*'699.(1) Fil-qrati kollha ta' kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.*

*(2) Il-kapitoli għandhom jiġu pprezentati lill-qorti waqt is-smiġħ tal-kawża għalbiex jiġu approvati'*

9. L-Artikolu 713 tal-Kap. 12 tal-Liġijiet ta' Malta jgħid illi:

*'Il-prova bil-mezz tas-subizzjoni tista' f'kull każ issir sew qabel kemm wara li jingiebu provi oħra, sew fil-qorti tal-ewwel grad kemm fil-qorti fi grad ta' appell.'*

10. It-talba għas-subizzjoni tal-intimata saret mir-rikorrenti kemm fir-rikors promotur u kif ukoll fis-seduta tat-28 ta' Frar 2022.

11. Issa skond l-Artikolu 702(3)(b) tal-Kap. 12 tal-Liġijiet ta' Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġħ tal-kawża u l-pretenzjoni miġjuba quddiem il-Qorti tkun ta' aktar minn hames mija u tnejn u tmenin euro u erbgha u tletin ċenteżmu (€ 582.34), kif inhu l-każ f'din il-kawża:

*'il-Qorti għandha tħalli l-kawża għal darb'oħra ... u l-kapitoli kif ikunu ġew imniżżlin mill-qorti jitqiesu mistqarra kemm-il darba l-parti li tagħha tintalab is-subizzjoni, mingħajr ma tingieb raġuni tajba għal dak in-nuqqas, terġa' tonqos li tidher fil-jum li għalih il-qorti tkun ħalliet il-kawża kif intqal.'*

12. Kif ingħad iżjed 'l fuq, wara li ġie pprezentat il-kapitolu għas-subizzjoni tal-intimata fis-seduta tat-28 ta' Frar 2022, din il-Qorti ħalliet il-kawża għas-seduta tal-14 ta' Marzu 2022 sabiex *inter alia* l-intimata twieġeb għad-domanda tar-rikorrenti.
13. Meta fis-seduta tal-14 ta' Marzu 2022 l-intimata naqset għal darb' oħra milli tidher sabiex twieġeb għad-domanda tar-rikorrenti hija effettivament ammettiet illi hija debitorici tar-rikorrenti fis-somma u għar-raġunijiet indikati fir-rikors.
14. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01JSP deċiża fit-28 ta' April 1998) il-Qorti tal-Appell qalet illi

*"din ic-ċirkustanza hi ħafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova posittiva li l-ammont reklamat mill-attur kien dovut lillu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut."*

### **Provi**

15. Fl-14 ta' Marzu 2022, **Luke John Milton**, ir-rappreżentant tar-rikorrenti, xehed bil-ġurament *inter alia* illi l-ammont mitlub u li huwa dovut mill-intimata huwa dak ta' tmient elef u ħames mitt euro (€8,500) u dan jinkludi ukoll ammont li jirrappreżenta danni li ġew subiti fuq il-vettura u li kellha tagħmel tajjeb għalihom ir-rikorrenti. Sussegwentement l-avukat difensur tar-rikorrenti rriduciet is-sorta minn €10,840 għal €8,500.<sup>6</sup>

### **Kunsiderazzjonijiet**

16. Kif ingħad mill-Qorti tal-Appell (Inferjuri) fis-sentenza **Noel Sultana v. Tony Xerri** (App. Nru. 7/2009/1 PS – 07.07.2010):

*"... huwa dejjem ta' rilevanza li jigi denotat f'kazijiet ta' din ix-xorta illi l-apprezzament tal-pertinenza u ta' l-influwenza tal-kapitoli tikkostitwixxi valutazzjoni ta' natura diskrezzjonali rizervata lill-gudikant fil-mertu... għalkemm in-nuqqas ta' twegiba għal kapitolu tagħmel prova posittiva jew argoment indizzjarju ta' prova, il-valur ta' din l-*

---

<sup>6</sup> Fol 56

*istess prova seta' dejjem jigi mwarrab jekk, fuq l-apprezzament prudenzjali, jinstab li l-oggett tat-talba mhux sufficjentement suffragat minn elementi ohra ta' prova akkwiziti mill-process".*

17. Il-Qorti tal-Appell (Superjuri) qalet ukoll fis-sentenza **James Trapani v. Vincent Cilia** (28.04.2000) illi:

*"ghalkemm il-kapitoli jitqiesu konfessati pero dan ma jfisserx li l-Qorti kienet obbligata toqghod fuq il-prezunta ammissjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga prodotta quddiem il-Qorti".*

18. Mill-assjem tal-provi mressqa il-Qorti hija sodisfatta għalhekk li l-intimata hija tabilhaqq debitorici tar-rikorrenti fl-ammont totali cert, likwidu u dovut ta' tmient elef u ħames mitt euro (€8,500).

#### **Deċiżjoni**

19. **Għal dawn ir-raġunijiet il-Qorti tiddisponi minn din il-kawża billi tilqa' t-talbiet tal-kumpanija rikorrenti u**
1. **Tiddikjara li l-intimata hija debitorici tar-rikorrenti fis-somma komplessiva ta' tmient elef u ħames mitt euro (€8,500) rappreżentanti l-ammont dovut minnha in konnessjoni mal-akkwist tal-vettura Peugeot targata FCI 392 ai termini tal-kuntratt "hire and purchase" datat 12 ta' Jannar 2019;**
  2. **Tikkundanna lill-intimata tħallas lir-rikorrenti dan l-ammont flimkien mal-imghax legali mill-20 ta' Marzu 2020 sad-data tal-effettiv pagament;**
  3. **Fir-rigward tal-ispejjeż mitluba, dawk inkorsi f'din il-kawża jkunu a karigu tal-intimata. Dawk inkorsi għall-mandat ta' sekwestru li għalih ssir riferenza fir-rikors promotur jibqgħu a kariku tar-rikorrenti stante illi ma' tressqet l-ebda prova dwaru.**

V.G. Axiak  
Maġistrat

Y.M. Pace  
Dep. Registratur